



MAY 13, 2025

**AKASHAVANI - DHARWAD
PRADESH SAMACHARA (KANNADA) 07.05 A.M.**

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು

<><><>



ಆಹಾರ ಧಾನ್ಯಗಳ ಕಳ್ಳಸಂತೆಕೋರರ ಮೇಲೆ, ಕಠಿಣ ಕ್ರಮ; ಎಲ್ಲ ರಾಜ್ಯಗಳಿಗೆ ಸೂಚನೆ - ಪ್ರಲ್ಬಾದ ಜೋಶಿ.



ಭೌಗೋಳಿಕ ಸೂಚ್ಯಂಕ ಹೊಂದಿರುವ, ತೋಗರಿ, ಭೀಮಾ ಪಲ್ಸಸ್ ಹಾಗೂ ಕೆಂಬಾಳೆಗೆ ಮಾರುಕಟ್ಟೆ ಕಲ್ಪಿಸಲು, ಕ್ರಮ - ತ್ರಿಯಾಂಕ್ ಖರ್ಗೆ.



ಧಾರವಾಡ ಹಾಗೂ ಕೊಪ್ಪಳದಲ್ಲಿ, ಇಂದು ಮಾವುಗಳ ಪ್ರದರ್ಶನ ಹಾಗೂ ಮಾರಾಟ ಮೇಳಕ್ಕೆ, ಚಾಲನೆ.



ಆಪರೇಷನ್ ಸಿಂಧೂರ್: ಭಾರತದ ಸೇನಾ ಪಡೆಗಳಿಗೆ, ಅಭಿನಂದನೆ - ಪ್ರಧಾನಮಂತ್ರಿ ನರೇಂದ್ರ ಮೋದಿ.

<><><>

ಈಗ ವಾರ್ತೆಗಳ ವಿವರ

<><><>

ದೇಶದ ಹಲವು ಭಾಗಗಳಲ್ಲಿ, ಕೃತಕ ಅಭಾವ ಸೃಷ್ಟಿಸಿ, ಆಹಾರ ಧಾನ್ಯದ ದರ ಏರಿಕೆ ಮಾಡಲಾಗುತ್ತಿದೆ. ಅಕ್ಕಿ, ಗೋಧಿ ಸೇರಿದಂತೆ, ದವಸ ಧಾನ್ಯಗಳ ದಾಸ್ತಾನು, ಮುಂದಿನ ಒಂದೂವರೆ ವರ್ಷಕ್ಕೆ ಸಾಕಾಗುವಷ್ಟಿದೆ ಎಂದು, ಕೇಂದ್ರದ ಆಹಾರ, ನಾಗರಿಕ ಸರಬರಾಜು ಖಾತೆ ಸಚಿವ, ಪ್ರಲ್ಬಾದ ಜೋಶಿ ಸ್ಪಷ್ಟ ಪಡಿಸಿದ್ದಾರೆ. ಹುಬ್ಬಳ್ಳಿಯಲ್ಲಿ ಮಾತನಾಡಿದ ಸಚಿವರು, ಆಹಾರ ಧಾನ್ಯಗಳ ಸಂಗ್ರಹಣೆ ಹಾಗೂ ಸಾಗಣೆ ಮಾಡುವ, ಕಳ್ಳಸಂತೆಕೋರರ ಮೇಲೆ, ಕಠಿಣ ಕ್ರಮಕ್ಕೆ, ಎಲ್ಲ ರಾಜ್ಯಗಳಿಗೆ ಸೂಚಿಸಲಾಗಿದೆ, ಎಂದರು. ತಮ್ಮ ಇಲಾಖೆಯಿಂದ ಈಗಾಗಲೇ ಅಧಿಸೂಚನೆ ಹೊರಡಿಸಲಾಗಿದೆ. ಸಾಕಷ್ಟು ಪೂರ್ವ ಸಿದ್ಧತೆಯೊಂದಿಗೆ, ನಿರ್ಧಾರ ಕೈಗೊಳ್ಳಲಾಗಿದೆ, ಎಂದರು.

<><><>

ಭೌಗೋಳಿಕ ಸೂಚ್ಯಂಕ ಹೊಂದಿರುವ, ತೋಗರಿ, ಭೀಮಾ ಪಲ್ಸಸ್, ಕೆಂಬಾಳೆಗೂ ಮಾರುಕಟ್ಟೆ ಕಲ್ಪಿಸಿ, ರೈತರಿಗೆ ನೆರವಾಗುವಂತೆ, ಕಲಬುರಗಿ ಜಿಲ್ಲಾ ಉಸ್ತುವಾರಿ ಸಚಿವ ತ್ರಿಯಾಂಕ್ ಖರ್ಗೆ, ಜಿಲ್ಲಾಡಳಿತದ ಹಿರಿಯ ಅಧಿಕಾರಿಗಳಿಗೆ ಸೂಚಿಸಿದ್ದಾರೆ. ಜಿಲ್ಲಾಧಿಕಾರಿಗಳ ಕಚೇರಿ ಸಭಾಂಗಣದಲ್ಲಿ, ಕೇಂದ್ರ ಪುರಸ್ಕೃತ ಯೋಜನೆಗಳ ಪ್ರಗತಿ ಪರಿಶೀಲಿಸಿ, ಮಾತನಾಡಿದರು. ಕಲಬುರಗಿ ರೋಡ್ಡಿಗೆ ಬೇಡಿಕೆ ಹೆಚ್ಚುತ್ತಿರುವುದರಿಂದ, ಸಂಸ್ಕರಣೆ ಹಾಗೂ ಮಾರುಕಟ್ಟೆ ಒದಗಿಸಿದಲ್ಲಿ, ಸಿರಿಧಾನ್ಯದ ರೋಡ್ಡೆ ತಯಾರಿಸುವ ಮಹಿಳೆಯರು, ಹೆಚ್ಚಿನ ಆರ್ಥಿಕ ಲಾಭ ಪಡೆಯಬಹುದಾಗಿದೆ ಎಂದರು.

<><><>

ತೋಟಗಾರಿಕೆ ಇಲಾಖೆ ಉಪ ನಿರ್ದೇಶಕ ಸಂತೋಷ್ ಇನಾಂದಾರ ಮಾತನಾಡಿ, ಜೇವರ್ಗಿಯಲ್ಲಿ ಮೊಣಸಿನಕಾಯಿ ಶೇಖರಣೆಗೆ 7 ಕೋಟಿ 50 ಲಕ್ಷ ರೂಪಾಯಿ ವೆಚ್ಚದಲ್ಲಿ, 5 ಸಾವಿರ ಮೆಟ್ರಿಕ್ ಟನ್ ಸಾಮರ್ಥ್ಯದ, ಶೈತ್ಯಾಗಾರ ಸ್ಥಾಪಿಸಲು, ಪ್ರಸ್ತಾವ ಸಲ್ಲಿಸಲಾಗಿದೆ, ಎಂದರು.

<><><>

ಈ ತಿಂಗಳ 20 ರಂದು, ವಿಜಯನಗರ ಜಿಲ್ಲೆ, ಹೊಸಪೇಟೆಯಲ್ಲಿ ಆಯೋಜಿತ, ಎರಡನೇ ವರ್ಷದ ಸಾಧನಾ ಸಮಾವೇಶದಲ್ಲಿ, ಒಂದು ಲಕ್ಷ ಕುಟುಂಬಗಳಿಗೆ, ಹಕ್ಕು ಪ್ರತಿ ವಿತರಿಸಲಾಗುವುದು ಎಂದು, ಕಂದಾಯ ಖಾತೆ ಸಚಿವ ಕೃಷ್ಣ ಬೈರೇಗೌಡ ತಿಳಿಸಿದ್ದಾರೆ. ಬಳ್ಳಾರಿಯಲ್ಲಿ ಅವರು, ಕಂದಾಯ ಇಲಾಖೆ ಪ್ರಗತಿ ಪರಿಶೀಲಿಸಿ, ಮಾತನಾಡಿದರು. ರಾಜ್ಯಾದ್ಯಂತ 20 ಕೋಟಿ ಪುಟಗಳ ದಾಖಲೆಗಳನ್ನು, ಈಗಾಗಲೇ ಡಿಜಿಟಲೀಕರಣ ಮಾಡಲಾಗಿದೆ. ರಾಜ್ಯದ ಕೆಲವು ಹಾಡಿ, ಹಟ್ಟಿ, ತಾಂಡಾಗಳಲ್ಲಿ ಜನ ವಾಸವಿದ್ದರೂ, ದಾಖಲೆ ಇರದ ಕಾರಣ, ಅವರಿಗೆ ಸರ್ಕಾರದ ಯಾವುದೇ ಸೌಲಭ್ಯ ಸಿಗುತ್ತಿರಲಿಲ್ಲ ಎಂದರು.

<><><>

ಧಾರವಾಡ ಜಿಲ್ಲೆ, ಮಾವು ಬೆಳೆಗಾರರ ಬಳಗ ರಚನೆಯಾಗಿದ್ದು, 300ಕ್ಕೂ ಅಧಿಕ ಮಾವು ಬೆಳೆಗಾರರು, ಸದಸ್ಯರಾಗಿದ್ದಾರೆ. ಧಾರವಾಡ ಆಪೂಸ್ ಕೇಂದ್ರ ಸರ್ಕಾರ ಜಿ.ಐ.ಟ್ಯಾಗ್ ನೀಡಿ, ಇಲ್ಲಿಯೇ ಮಾವು ಮಂಡಳಿ ಸ್ಥಾಪಿಸಬೇಕು. ಶೈತ್ಯಾಗಾರದ ಅನುಕೂಲ ಕಲ್ಪಿಸಿ, ಹಣ್ಣು ಮಾಗಿಸುವ ಘಟಕದ ಜೊತೆ, ಕಿಸಾನ್ ರೈಲ್ವೆ ಸೌಲಭ್ಯ

ಒದಗಿಸಿದಲ್ಲಿ, ಬ್ರಾಂಡಿಂಗ್ ಹಾಗೂ ಗ್ರೇಡಿಂಗ್ ಮೂಲಕ, ವಿದೇಶಕ್ಕೆ ಮಾವಿನ ಹಣ್ಣು ರಫ್ತು ಮಾಡಲು ಅನುಕೂಲವಾಗುತ್ತದೆ ಎನ್ನುತ್ತಾರೆ, ಧಾರವಾಡದ ಪ್ರಗತಿಪರ ಮಾವು ಕೃಷಿಕರು.

<><><>

ಇಂದಿನಿಂದ 17ನೇ ತಾರೀಖಿನ ವರೆಗೆ, ಧಾರವಾಡದ ತೋಟಗಾರಿಕೆ ಇಲಾಖೆ ಆವರಣದಲ್ಲಿ, ವಿಶಿಷ್ಟ ತಳಿ ಧಾರವಾಡ ಆಮೂಸ್ ಸೇರಿದಂತೆ, 20ಕ್ಕೂ ಹೆಚ್ಚು ತಳಿಗಳ ಮಾವುಗಳ ಪ್ರದರ್ಶನ ಹಾಗೂ ಮಾರಾಟ ಮೇಳ, ಆಯೋಜಿತವಾಗಿದೆ.

<><><>

ಈ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ, ತೋಟಗಾರಿಕೆ ಇಲಾಖೆ, ಧಾರವಾಡ ಜಿಲ್ಲೆ ಉಪ ನಿರ್ದೇಶಕ, ಕಾಶೀನಾಥ ಭದ್ರನ್ವರ.

<><><>

ಕೊಪ್ಪಳ ತೋಟಗಾರಿಕೆ ಇಲಾಖೆ ಕಚೇರಿಯ ಆವರಣದಲ್ಲಿ, ಇಂದಿನಿಂದ 22ರ ವರೆಗೆ, ಹತ್ತು ದಿನಗಳ ಕಾಲ, ಮಾವು ಮೇಳ ನಡೆಯಲಿದೆ.

ದುಬಾರಿ ಮಾವು, 'ಮಿಯಾರುಹಾಕಿ', ಪ್ರದರ್ಶನದ ಪ್ರಮುಖ ಆಕರ್ಷಣೆಯಾಗಲಿದೆ ಎಂದು, ತೋಟಗಾರಿಕೆ ಇಲಾಖೆ ಉಪ ನಿರ್ದೇಶಕ, ಕೃಷ್ಣ ವುಕ್ಕಂದ ತಿಳಿಸಿದ್ದಾರೆ.

<><><>

ಕಾಶ್ಮೀರದ ಅನಂತನಾಗ್ ಜಿಲ್ಲೆಯ, ಪೆಹಲ್ಲಾಮ್ನ ಭಯೋತ್ಪಾದಕರ ದಾಳಿಗೆ ಪ್ರತ್ಯುತ್ತರವಾಗಿ, ಭಾರತೀಯ ಸೇನಾ ಪಡೆಗಳು ಕೈಗೊಂಡ, 'ಆಪರೇಷನ್ ಸಿಂಧೂರ್' ಕಾರ್ಯಾಚರಣೆ, ಪಾಕಿಸ್ತಾನ ಆಕ್ರಮಿತ ಕಾಶ್ಮೀರದ ಭಯೋತ್ಪಾದಕರ ಅಡಗು ತಾಣಗಳನ್ನು ಸಂಪೂರ್ಣ ನಾಶ ಪಡಿಸುವಲ್ಲಿ, ಯಶಸ್ವಿಯಾಗಿವೆ ಎಂದು, ಪ್ರಧಾನಮಂತ್ರಿ ನರೇಂದ್ರ ಮೋದಿ, ತಿಳಿಸಿದ್ದಾರೆ. ದೇಶದ ಜನತೆಯನ್ನುದ್ದೇಶಿಸಿ ಮಾತನಾಡಿದ ಅವರು, ದೇಶದ ಹೆಮ್ಮೆಯ ಸೇನಾಪಡೆಗಳ ಕಾರ್ಯವನ್ನು ಶ್ಲಾಘಿಸಿ, ಅಭಿನಂದಿಸಿದರು.

<><><>

ಭಾರತದ ಸೇನಾ ಕಾರ್ಯಾಚರಣೆ ಮಹಾನಿರ್ದೇಶಕ, ಲೆಫ್ಟಿನೆಂಟ್ ಜನರಲ್ ರಾಜೀವ್ ಘುಟಿ ಹಾಗೂ ಪಾಕಿಸ್ತಾನದ ಡಿ.ಜಿ.ಎಂ.ಓ. ಮೇಜರ್ ಜನರಲ್ ಕಾಶಿಫ್ ಅಬ್ದುಲ್ಲಾ, ಹಾಟ್‌ಲೈನ್ ಮೂಲಕ ಮೊದಲ ಸುತ್ತಿನ ಮಾತುಕತೆ ನಡೆಸಿದ್ದಾರೆ. ಹೆಚ್ಚಿನ ವಿವರಗಳನ್ನು ಸೂಕ್ತ ಸಮಯದಲ್ಲಿ ನೀಡಲಾಗುವುದು ಎಂದು, ಭಾರತೀಯ ಸೇನೆ ತಿಳಿಸಿದೆ.

<><><>

ದೇಶದ ಭದ್ರತೆಗೆ ಧಕ್ಕೆಯಾದಾಗ, ಜಾತಿ, ಧರ್ಮ ಮೀರಿ, ದೇಶ ಪ್ರೇಮ ಮೆರೆಯಬೇಕು; ಧರ್ಮಕ್ಕಿಂತ ದೇಶ ದೊಡ್ಡದು ಎಂದು, ರಾಜ್ಯಸಭೆ ವಿಪಕ್ಷ ನಾಯಕ, ಮಲ್ಲಿಕಾರ್ಜುನ ಖರ್ಗೆ ಹೇಳಿದ್ದಾರೆ. ಕಲಬುರಗಿಯ ಬುದ್ಧ ವಿಹಾರದಲ್ಲಿ, ಸಿದ್ಧಾರ್ಥ ವಿಹಾರ ಟ್ರಸ್ಟ್ ನಿಂದ ಆಯೋಜಿಸಿದ್ದ, 2 ಸಾವಿರದ 5 ನೂರಾ 69ನೇ ವೈಶಾಖ ಬುದ್ಧ ಪೂರ್ಣಿಮೆ ಕಾರ್ಯಕ್ರಮದಲ್ಲಿ ಪಾಲ್ಗೊಂಡು, ಅವರು ಮಾತನಾಡಿದರು. ದೇಶ ಉಳಿದಲ್ಲಿ ಸಂವಿಧಾನ, ಪ್ರಜಾಪ್ರಭುತ್ವ, ಧರ್ಮ ಉಳಿಯಲು ಸಾಧ್ಯ. ಸೈನಿಕರ ಹೋರಾಟ, ತ್ಯಾಗ ಹಾಗೂ ಬಲಿದಾನಕ್ಕೆ ದೇಶ ಋಣಿಯಾಗಿದೆ ಎಂದರು. ಬೆಂಗಳೂರಿನ ಮಹಾ ಬೋಧಿ ಸಂಸ್ಥೆಯ, ಪೂಜ್ಯ ಭಂಕೇ ಧರ್ಮದತ್ತ ಥೇರಾ ಅವರು, ಬುದ್ಧ ವಂದನೆ ಸಲ್ಲಿಸಿದರು.

<><><>

ಸಹಕಾರಿ ಕ್ಷೇತ್ರದ, ಖ್ಯಾತನಾಮ ಸಂಸ್ಥೆ, ಮಂಗಳೂರು ಮೂಲದ ಕ್ಯಾಂಪೋ; ರಾಷ್ಟ್ರೀಯ ರಕ್ಷಣಾ ನಿಧಿಗೆ, 5 ಕೋಟಿ ರೂಪಾಯಿಗಳ ದೇಣಿಗೆ ನೀಡಿ, ದೇಶದ ಸೈನಿಕರಿಗಾಗಿ ವಿನಿಯೋಗಿಸುವಂತೆ, ಕೇಂದ್ರ ಸರ್ಕಾರವನ್ನು ಕೋರಿದೆ. ಕೇಂದ್ರ ಅಡಕ ಮತ್ತು ಕೊಕೊ ಮಾರುಕಟ್ಟೆ ಹಾಗೂ ಸಂಸ್ಕರಣಾ ಸಹಕಾರಿ ನಿಯಮಿತ, ಕ್ಯಾಂಪೋ ಸಂಸ್ಥೆ, ಈ ಹಿಂದೆಯೂ ನೈಸರ್ಗಿಕ ವಿಕೋಪ ಸಂಭವಿಸಿದ ಸಂದರ್ಭದಲ್ಲಿ, ಪ್ರಧಾನಮಂತ್ರಿಯವರ ಪರಿಹಾರ ನಿಧಿಗೆ, ದೇಣಿಗೆ ನೀಡಿದೆ. ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ, ಕ್ಯಾಂಪೋ ಅಧ್ಯಕ್ಷರಾದ ಕುಂದಾಪುರ ಕಿಶೋರ ಕುಮಾರ ಕೋಡಿ.

<><><>

'ನಮ್ಮ ದಾದಿಯರು, ನಮ್ಮ ಭವಿಷ್ಯ: ದಾದಿಯರನ್ನು ನೋಡಿಕೊಳ್ಳುವುದರಿಂದ, ಆರ್ಥಿಕತೆಯ ಬಲವರ್ಧನೆಯಾಗಲಿದೆ' ಎಂಬ, ಧೈಯದೊಂದಿಗೆ, ಅಂತರಾಷ್ಟ್ರೀಯ ಶುಶ್ರೂಷಕರ ದಿನ ಆಚರಿಸಲಾಯಿತು. ಆಧುನಿಕ ಶುಶ್ರೂಷೆಯ ಸಂಸ್ಥಾಪಕಿ, ಫ್ಲಾರೆನ್ಸ್ ನೈಟಿಂಗೇಲ್ ಅವರ ಜನ್ಮ ದಿನಾಚರಣೆ ಸ್ಮರಣಾರ್ಥ, ಅಂತರಾಷ್ಟ್ರೀಯ ದಾದಿಯರ ಮಂಡಳಿ, ಐ.ಸಿ.ಎನ್. ದಾದಿಯರ, ಸೇವೆ, ಸಮರ್ಪಣೆ ಮತ್ತು ತ್ಯಾಗವನ್ನು ಸ್ಮರಿಸುವ ದಿನವಾಗಿ ಆಚರಿಸಲು, ಕೋರಿತ್ತು. ವಿಶ್ವ ಆರೋಗ್ಯ ಸಂಸ್ಥೆ ಹಾಗೂ, ಐ.ಸಿ.ಎನ್.ಅಧ್ಯಕ್ಷೆ ಪಮೇಲ ಸ್ಪ್ರಿಯೊನೋ, ದಾದಿಯರು, ವಿಶ್ವ ಆರೋಗ್ಯ ವ್ಯವಸ್ಥೆಯ, ಹೃದಯ ಎಂದು ಬಣ್ಣಿಸಿದ್ದಾರೆ.

<><><>

ಈಗ ಸಂಕ್ಷಿಪ್ತ ಸುದ್ದಿಗಳು:

<><><>

ಹುಬ್ಬಳ್ಳಿಯ, ಕರ್ನಾಟಕ ರಾಜ್ಯ ಕಾನೂನು ವಿಶ್ವವಿದ್ಯಾಲಯದ, ಅಂತರ್ ವಲಯ ಯುವ ಜನೋತ್ಸವವನ್ನು, ಇಂದು ಬೆಳಿಗ್ಗೆ 10 ಗಂಟೆಗೆ, ವಿಶ್ವವಿದ್ಯಾಲಯದ ಸಭಾಂಗಣದಲ್ಲಿ, ಕಲಾವಿದ ಶಶಿಧರ ನರೇಂದ್ರ ಉದ್ಘಾಟಿಸಲಿದ್ದಾರೆ.

<><><>

2025-26ನೇ ಸಾಲಿನ ಆಸ್ತಿ ತೆರಿಗೆ, ಶೇಕಡ 5ರ ರಿಯಾಯಿತಿ ಪಾವತಿ ಅವಧಿಯನ್ನು ಜೂನ್ 30ರ ವರೆಗೆ ವಿಸ್ತರಿಸಲಾಗಿದೆ.

<><><>

ರಾಜ್ಯಸಭೆಯ ಮೊದಲ ಅಧಿವೇಶನ, 1952ರ ಈ ದಿನ, ಹೊಸ ದಿಲ್ಲಿಯಲ್ಲಿ, ಸರ್ವಪಲ್ಲಿ ರಾಧಾಕೃಷ್ಣನ್ ಅವರ ಅಧ್ಯಕ್ಷತೆಯಲ್ಲಿ ನಡೆದಿತ್ತು.

<><><>

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ, 38ನೇ ಘಟಿಕೋತ್ಸವ, ನಾಳೆ ಬೆಳಿಗ್ಗೆ 11 ಗಂಟೆಗೆ, ಜರುಗಲಿದೆ. ಹೆಚ್ಚಿನ ಮಾಹಿತಿಗೆ, ಜಾಲತಾಣ www.uasd.edu ವೀಕ್ಷಿಸಲು, ಕೋರಲಾಗಿದೆ.

<><><>

✚ ಆಹಾರ ಧಾನ್ಯಗಳ ಕಳ್ಳಸಂತೆಕೋರರ ಮೇಲೆ, ಕಠಿಣ ಕ್ರಮ: ಎಲ್ಲ ರಾಜ್ಯಗಳಿಗೆ ಸೂಚನೆ - ಪ್ರಲ್ಹಾದ ಜೋಶಿ.

✚ ಭೌಗೋಳಿಕ ಸೂಚ್ಯಂಕ ಹೊಂದಿರುವ, ತೊಗರಿ, ಭೀಮಾ ಪಲ್ಸ್ ಹಾಗೂ ಕೆಂಬಾಳೆಗೆ ಮಾರುಕಟ್ಟೆ ಕಲ್ಪಿಸಲು, ಕ್ರಮ - ಪ್ರಿಯಾಂಕ್ ವಿರ್ಗೆ.

✚ ಧಾರವಾಡ ಹಾಗೂ ಕೊಪ್ಪಳದಲ್ಲಿ, ಇಂದು ಮಾವುಗಳ ಪ್ರದರ್ಶನ ಹಾಗೂ ಮಾರಾಟ ಮೇಳಕ್ಕೆ, ಚಾಲನೆ.

✚ ಆಪರೇಷನ್ ಸಿಂಧೂರ್: ಭಾರತದ ಸೇನಾ ಪಡೆಗಳಿಗೆ, ಅಭಿನಂದನೆ - ಪ್ರಧಾನಮಂತ್ರಿ ನರೇಂದ್ರ ಮೋದಿ.

<><><>